

Saçak dostlugu

Category: Goşgular, Kitapcy
написано kitapcy | 24 января, 2025
Saçak dostlugu

SAÇAK DOSTLUGY

Aýny diýen wagty gitdi armanly,
Gitdi gerçek ýigit dünýeden doýman.
Ötdi ömür ýany ýürek dermanly...
Ýagyş bolsa şindem guýup dur goýman.

Ýyldyrymyň ýoly ýaly çylgymlar
Syrygyp dur dercirän gök aýnadan.
Agyp-dönüp geçip gidýär salgymlar
Kımkä game beýle erkin ýaýnadan?

Gulpy gopan penjireden ir bilen
Naçar ýene gamly dünýä bakyp dur.
Ýagyş bolsa ony halys irizen
Gözýaş kimin boýur-boýur akyp dur.

Agyr tabyt öýden çykan günü-de
Ýagyş edil şunuň ýaly guýýardy.
Öýde yşyk ýanmajagyn ýene-de
Ýarsyz galan ýetim ýürek duýýardy.

Özi barka bazar bolan bu öye
Myhman bary geler-gider durardy.
Diňe şatlyk öye bolupdy eýe,
Diňe dostluk öýde meýlis gurardy.

Indi bolsa gelýänem ýok, gidýänem,
Alýan ýaly gam şatlykdan aryny.
Kem-käsinden ýok telefon edýänem,
Alyp gitdi özi bilen baryny.

Alyp gitdi özi bilen baryny,

Indi onuň gapysyndan gelýän ýok.
Ýetim galan dul zenanyň zaryny
Belki, indi bu dünýäde bilyän ýok.

Zol bagryna basyp ýalñyz didaryn,
Jandan sogrup zyňjak bolýar tikeni:
"Men çydaryn. Men çydaryn,

Çydaryn!

Ölen adam ýatdan çykar ekeni.

Gaýyp bolar eken saçak dostlugu..."
Arman, indi ýarsan ýürek keselli.
Näletledi naçar saçak dostlugu.
Diňe ogly berýär göwne teselli.

Ýagyş bolsa şindem goýman, guýup dur.
Barha beter derde batýar penjire.
Ene ogluň halyn häzir duýup dur,
Dostluk hakda pikir edýän müň jüre.

Ata ATAJANOW.

"Edebiýat we sungat" gazeti, 1988 ý.

Goşgular